

இந்தப் புதுவருடத்தை முக்தி வருடமாகக் கொண்டாடுங்கள். அனைத்தையும் பயனுள்ள முறையில் உபயோகித்து வெற்றி பெறுங்கள்.

இன்று, பாப்தாதா புதிய யுகத்தின் படைப்பாளி ஆத்மாக்களுக்கு, புது வாழ்க்கையை அனுபவம் செய்யும் மேன்மையான ஆத்மாக்களுக்கு, புது வருட நல்வாழ்த்துக்களைத் தெரிவிக்கிறார். உலகிலுள்ள மக்களுக்குப் புதிய வருடம் ஆரம்பம் ஆகுகிறது. ஆனால் குழந்தைகளான நீங்களோ உங்களுடைய மனதில் புதிய யுகத்தையே நினைவு செய்கிறீர்கள். புதிய வருடம் நாளை ஆரம்பிப்பதைப் போன்று, நாளை புதிய யுகமும் வரும். உங்களுடைய புதிய யுகம் வரவுள்ளது என்ற விழிப்புணர்வு உங்களுக்கு இருக்கிறதா? இன்று, மனித ஆத்மாக்கள் புது வருடத்திற்காகத் தமது இதயங்களில் சந்தோஷத்தையும் தற்காலிகமான உற்சாகத்தையும் கொண்டிருக்கிறார்கள். ஆனால் ஆத்மாக்களான உங்களுக்கோ புதிய யுகத்திற்காக நிரந்தரமான சந்தோஷம் காணப்படுகிறது. இது இன்றும் நாளைக்கும் உரிய விடயங்கள் என நீங்கள் உணர்கிறீர்களா? இன்று பழைய யுகம் உள்ளது. நாளை புதிய யுகம் உங்களுக்குச் சற்று முன்னால் உள்ளது. நாடகத்தின்படி, இது இன்றும் நாளைக்கும் உரிய விடயங்களாகும். இந்த விழிப்புணர்வை நீங்கள் தெளிவாக உணர்கிறீர்களா? அல்லது, நீங்கள் இங்கே புது வருடத்தைக் கொண்டாடுவதற்காக வந்திருக்கிறீர்களா? புதிய வருடம் உங்களுக்குப் புதிய யுகத்தை நினைவூட்டுகிறது. நீங்கள் நாளை என்னவாகுவீர்கள் என்ற ஊக்கமும் உற்சாகமும் உங்களுடைய இதயங்களில் காணப்படுகிறதா? உங்களுடைய புதிய சரீரத்தின் ஆடை உங்கள் முன் தோன்றுகிறதா? புதிய யுகத்தில் உங்களுடைய புதிய சரீரம் எத்தனை அழகானது என்பது உங்களுக்கு நினைவிருக்கிறதா? அந்த யுகம் எப்படிப்பட்டது? அந்த இராச்சியம் எப்படிப்பட்டது? பஞ்சபூதங்களும் எவ்வாறு உங்களுடைய சேவகர்களாக இருந்தன? அவை எவ்வாறு சதோபிரதானாக இருந்தன? உங்களுடைய இராச்சியத்தின் இறைமை ஸ்திதியின் விழிப்புணர்வு தெளிவாக உள்ளதா? அந்தப் புதிய உலகம் எத்தனை அழகானது என்பதை உங்களால் காணமுடிகிறதா? உங்களால் ஒரு விநாடியில் உங்களுடைய இராச்சிய உரிமைகளை அனுபவம் செய்ய முடிகிறதா? அல்லது, இப்போது நீங்கள் அவற்றை அனுபவம் செய்கிறீர்களா? ஒரு விநாடியில், உங்களைப் புதிய யுகத்திற்கு எடுத்துச் செல்லுங்கள். அங்கு எவ்வாறு செல்வது என்று உங்களுக்குத் தெரியுமா? இந்த இராச்சிய உரிமையை நீங்கள் எத்தனை தடவைகள் பெற்றுள்ளீர்கள்? உங்களுக்கு இது ஞாபகம் உள்ளதா? உங்களுடைய இராச்சியம் எத்தனை அழகானது என்பதை அனுபவம் செய்யுங்கள்! அது அழகானதும், தனித்துவமானதும் ஆகும். ஒரு விநாடியில், பாபா உங்களுக்கு வழங்கிய உங்களுடைய இராச்சியத்தையும் உலகுக்காக சகல உரிமைகளையும் கொண்டிருக்கும் உங்களுடைய இறைமைக்கான ரூபத்தையும் நினைவு செய்யுங்கள். மக்கள் புது வருடத்திற்காக ஏதாவது எல்லைக்குட்பட்ட பரிசுகளை வழங்குவார்கள். ஆனால் தந்தையோ உலக இராச்சியத்திற்கான சகல உரிமைகளையும் உங்களுக்குப் பரிசாக வழங்குகிறார். இந்த வேளையில், இந்த அழியாத பரிசு அசைக்க முடியாத விதியாகவும், தந்தையால் உங்கள் அனைவருக்கும் நிச்சயிக்கப்பட்டதாகவும் ஆகுகிறது. எனவே இந்த விதியானது எவராலும் தடுக்க முடியாததாகவும் ஆகுகிறது. இது அசைக்க முடியாததும் நிலையானதும் ஆகும். நீங்கள் இத்தகைய பரிசைப் பெற்றுள்ளீர்கள், அல்லவா? இந்தப் பரிசை மிக்கவனமாகப் பார்த்துக் கொள்ளுங்கள். இந்தப் பரிசை உங்களிடமிருந்து எந்தவொரு கொள்ளைக்காரனும் கொள்ளை அடிக்கக்கூடாது. உங்கள் அனைவரிடமும் இரட்டைப்பூட்டு உள்ளதல்லவா? தற்காலத்தில், தனிப்பூட்டு போதுமானதல்ல. இரட்டைப்பூட்டு தேவையாக உள்ளது. உங்களுக்கு கோட்பெட்டி பூட்டு அவசியமில்லை. இறை பூட்டே தேவையாக உள்ளது. எவராலும் உடைக்க முடியாததொரு பூட்டை கடவுள் உங்களுக்கு வழங்கியுள்ளார். எவ்வாறாயினும், நீங்கள் கவனக்குறைவானவர் ஆகினால், கொள்ளைக்காரர்கள் வந்துவிடுவார்கள். கொள்ளைக்காரர்கள் மிகவும் கெட்டிக்காரர்கள். உங்களுடைய பூட்டு எப்போது சரியாகப் பூட்டப்படவில்லை என்பதை அவர்களால் தெரிந்து கொள்ள முடியும். எனவே, கவனக்குறைவானவர்கள் ஆகாதீர்கள்!

இந்த வருடம், நீங்கள் சுயத்திற்காகவும், சேவைக்காகவும் புதிய திட்டத்தைச் செய்து விட்டீர்களா? நீங்கள் சதா கருத்தரங்குகளையும் கலந்துரையாடல்களையும் செய்கிறீர்கள். ஆனால் புதிதாக என்ன திட்டங்களை உருவாக்கியுள்ளீர்கள்? இந்த வருடம், இந்தத் தேசத்திலும், வெளிநாடுகளிலும் வெவ்வேறு தொழிற்துறைகளைச் சார்ந்த பல்வேறு விசேடமான ஆத்மாக்களின் பூங்கொத்தொன்றைப் பார்ப்பதற்கு பாப்தாதா விரும்புகிறார். நீங்கள் சகல தொழில் துறையில் இருப்பவர்களுக்கும் சேவை செய்துள்ளீர்கள். இப்போது, ஒவ்வொரு தொழில் துறையிலும் ஒரு இரத்தினத்தைத் தயாராக்குங்கள். எந்தவொரு தொழில் துறையும் தவறவிடப்படக்கூடாது. ஏன்? இப்போது காலம் நெருங்கி வருவதனால், எந்தத் தொழில் துறையைச் சார்ந்தவர்களும் தமது தொழில் தவறவிடப்பட்டதாக முறைப்பாடு செய்யக்கூடாது. ஒவ்வொரு தொழில் துறையிலும் யாராவது ஒருவர் மைக்காகச் செயற்படும் வகையில் விசேட பண்பைக் கொண்டிருக்க வேண்டும். ஏனெனில் காலம் நெருங்கி வருவதனால், சகல தொழில் துறையைச் சார்ந்தவர்களிடமிருந்தும், சகல மதத்தைச் சார்ந்தவர்களிடமிருந்தும் 'தந்தை வந்துவிட்டார்' என்ற ஒரேயொரு ஒலியே வெளிப்பட வேண்டும். அவர்கள் தமது சொந்த மதத்தை அல்லது தமது சொந்தத் தொழிலை தமக்குரிய வேளையில் உருவாக்கும் வகையில் தங்களுக்குள்ளே அந்தச் சக்தியை எடுத்துச் செல்வார்கள். நீங்கள் சகல விதைகளையும் தயார்ப்படுத்த வேண்டும். அவர்கள் தமக்குரிய வேளையில் தமது சொந்தத் துறைகளுக்கான கருவிகள் ஆகுவார்கள். தந்தையே விதை ஆவார். பிராமண ஆத்மாக்களான நீங்கள் அடிமரம் ஆவீர்கள். ஏனைய ஆத்மாக்கள் அனைவரும் விதையில் இருந்தும்

அடிமரத்தில் இருந்தும் தோன்றுவார்கள். இப்போது இந்தத் தேசத்தையும் வெளிநாடுகளையும் சேர்ந்த ஆத்மாக்களான நீங்கள் அனைவரும் தந்தையின் முன்னால் இத்தகையதொரு பூங்கொத்தைக் கொண்டு வரவேண்டும். ஒவ்வொரு தொழில் துறையில் இருந்தும் ஒரு மாதிரியைக் கொண்டு வாருங்கள். ஒரு மாதிரியில் இருந்து இயல்பாகவே பலரும் உருவாக்கப்படுவார்கள். எவ்வாறாயினும், ஒவ்வொருவரும் சக்திவாய்ந்ததொரு மைக் ஆகவேண்டும். இப்போது, பல்வேறு மலர்கள், விதைகள், மதங்கள், தொழில் துறைகளின் பூங்கொத்தொன்று உருவாக்கப்பட வேண்டும். ஒருவரேனும் தவறவிடப்படாமல் இருக்கும்போதே, நீங்கள் சகல ஆத்மாக்களையும் ஈடேற்றுவதற்குக் கருவிகளாகும் உலக உபகாரி ஆத்மாக்கள் என்று அழைக்கப்படுவீர்கள். ஒரு கிளையேனும் தவறவிடப்படக்கூடாது. ஏனைய கிளைகளும் தேவைப்படுகிறது. இந்தத் தொழில்களில் சில உங்களுடைய புதிய யுகத்தில் இருக்க மாட்டாது. ஆனால் துவாபர மற்றும் கலியுகங்களில் புதிதாகக் கண்டுபிடிப்பதற்குக் கருவிகள் ஆகும் ஆத்மாக்கள் உங்களிடம் இருந்து சக்தியைப் பெற்றுக் கொள்ள வேண்டியுள்ளது. சகல மத ஸ்தாபகர்களும் தந்தையின் கொடியை, வெளிப்பாட்டுக்கான கொடியை உங்களின் முன்னால் ஏற்றுவதில் ஒத்துழைப்பார்கள். அதேபோன்று, அனைத்து வெவ்வேறு தொழில் துறைகளைச் சார்ந்தவர்களும் வெளிப்பாட்டுக்கான கொடியை ஏற்றுவதில் முழுமையாக ஒத்துழைப்பார்கள். அப்போது மட்டுமே அதை 'அனைவரின் ஒத்துழைப்பாலும் சந்தோஷ உலகின் ஸ்தாபனை' என்று அழைக்க முடியும். அவர்கள் ஒத்துழைப்பவர்கள் ஆகுகிறார்கள். எனினும், அவர்களிலும் விசேடமான ஆத்மாக்களை அவர்களின் ஒத்துழைப்புடன் முன்னே வரச் செய்யுங்கள். அந்த ஆத்மாக்களைக் கருவிகள் ஆக்குங்கள். அந்த ஆத்மாக்களைக் கருவிகள் ஆக்கும் விதையை விதையுங்கள். நீங்கள் என்ன செய்ய வேண்டும் என்று புரிந்து கொண்டார்களா? வெளிநாடுகளில் ஐபி மற்றும் விஐபி ஆத்மாக்களுடன் தொடர்புகளை ஏற்படுத்துவது மிகவும் இலகுவானதாகி உள்ளது. இப்போது இது சிரமமாக இல்லையல்லவா? இது சிரமமா அல்லது இலகுவா? எனவே, நீங்கள் அடுத்த தடவை புது வருடத்திற்கு வரும்போது, சென்ற வருடத்தின் புது வருடப் பரிசாக நீங்கள் இத்தகையதொரு பூங்கொத்தைக் கொண்டு வரவேண்டும் என பாப்தாதா விரும்புகிறார். உங்களுக்கு ஒரு வருடம் உள்ளது. இது குறுகியதொரு காலம் அல்ல. இந்தத் தேசத்தையும் வெளிநாடுகளையும் சார்ந்தவர்கள் இதைச் செய்வார்கள். (ஹா ஜி). நீங்கள் நிச்சயமாக இதைச் செய்வீர்கள். 'இது ஏற்கனவே நிறைவேறி விட்டது' எனக் கூறுங்கள். நீங்கள் கருவிகள் ஆகவேண்டியது மட்டுமே. இரட்டை வெளிநாட்டவர்களே, கூறுங்கள்! வெளிநாட்டவர்கள் அனைவரும், நீங்கள் கைதட்டலாம். அச்சா, இந்தத் தேசத்தைச் சேர்ந்தவர்களா அல்லது வெளிநாட்டைச் சேர்ந்தவர்களா, யார் இதை முதலில் தயாராக்குகிறார்கள் என்று பார்ப்போம். நீங்கள் தயாரிக்கும் பூங்கொத்து எத்தனை பெரியதென்று நாமும் பார்ப்போம். இது சரிதானே? அவர்கள் எங்கும் இருந்து பாபா கூறுவதைச் செவிமடுத்துக் கொண்டிருக்கிறார்கள். இந்தத் தேசத்தையும் வெளிநாடுகளையும் சேர்ந்தவர்கள் பாபா கூறுவதைச் செவிமடுத்துக் கொண்டிருக்கிறார்கள். இப்போது அவர்கள் உற்சாகம் நிறைந்தவர்கள் ஆகுகிறார்கள். அவர்கள் தமது மனதில், நாம் இவ்வாறு செய்வோம் என்று திட்டங்களைச் செய்கிறார்கள். அச்சா. அது உலக சேவையாகும்.

நீங்கள் சுயத்திற்காக என்ன செய்வீர்கள்? நீங்கள் அதற்கும் திட்டங்களைச் செய்வீர்கள், அல்லவா? நீங்கள் சுய நன்மைக்காக மேன்மையான திட்டங்களைச் செய்யவில்லை என்றால், உலக சேவையால் அந்த சகாஷைப் பெற முடியாது. இதனாலேயே, அனைவரின் இதயத்தில் இருக்கும் ஊக்கத்தையும் உற்சாகத்தையும் அறிந்ததனால், பாப்தாதா கூறுகிறார்: நீங்கள் உங்களுடைய வைரவிழாவையோ, தங்க விழாவையோ, வெள்ளி விழாவையோ அல்லது இனி வரவுள்ள எந்தவொரு விழாவையோ கொண்டாடினாலும், நீங்கள் ஒவ்வொருவரும் உங்களுடைய இதயபூர்வமான ஊக்கத்துடனும் உற்சாகத்துடனும் நீங்கள் நிச்சயமாகத் தந்தைக்குச் சமமானவர் ஆகுவீர்கள் என உங்களுடைய இதயபூர்வமாகத் தந்தைக்குச் சத்தியம் செய்துள்ளீர்கள். நீங்கள் அனைவரும் இந்த சத்தியத்தைச் செய்துள்ளீர்களா? இரட்டை வெளிநாட்டவர்கள் இந்த சத்தியத்தைச் செய்துள்ளீர்களா? (அனைவரும் தமது கரங்களை அசைத்தார்கள்.) அச்சா. பாராட்டுங்கள்! நீங்கள் மிகவும் இனிமையான, மிகவும் நல்லதொரு, அழகான, சக்திவாய்ந்ததொரு சத்தியத்தைச் செய்துள்ளீர்கள். இப்போது தொடர்ந்தும் அந்தச் சத்தியத்தை நிறைவேற்றுங்கள். சத்தியத்தைச் செய்யும் வேளையில், நீங்கள் அதை அதிகளவு ஊக்கத்துடனும் உற்சாகத்துடனும் செய்துள்ளீர்கள். நீங்கள் அந்த வேளையில் மிகவும் தைரியமாகவும் இருந்தீர்கள். ஆனால் அதன்பின்னர் என்ன நிகழ்ந்தது? மாயை சிலவேளைகளில் எலியின் வடிவிலும், சிலவேளைகளில் பூனையின் வடிவிலும் வந்தாள். பூனை என்ன செய்யும்? 'மியாவ் மியாவ்'. எனவே, குழந்தைகள் என்ன செய்கிறார்கள்? 'மே, மே, மே (நான், நான், நான்)'. அதனால் இந்த முறையில் பூனையைப் போன்று கத்தாதீர்கள். எலி என்ன செய்யும்? எலி தான் காண்பதையெல்லாம் கடித்துத் துண்டு துண்டாக்கும். அது தனக்கு முன்னால் இருப்பது என்னவென்று அறியாததால், அனைத்தையும் கடித்துத் துண்டு துண்டாக்கும். எனவே, மாயையும் குழந்தைகளின் பொக்கிஷங்களைக் கடித்து அவற்றை உண்டு விடுகிறாள். சிலவேளைகளில் சிங்கம் வருகிறது. சிங்கம் என்ன செய்யும்? பயமற்றவர்களில் அது பயத்தை உருவாக்குகிறது. அது சர்வசக்திவான் குழந்தைகளை மனவிரக்திக்கு உள்ளாக்குகிறது. இது நிகழ்வதற்கு அனுமதிக்காதீர்கள்! எதையும் வருவதற்கு அனுமதிக்காதீர்கள்! சதா இரட்டைப் பூட்டைப் பூட்டி வையுங்கள். இந்த வருடம், எதையும் வருவதற்கு அனுமதிக்காதீர்கள்.

இந்த வருடத்தை அனைத்தில் இருந்தும் விடுபட்டிருக்கும் வருடமாகக் கொண்டாடுங்கள்: முக்தி வருடம். நீங்கள் இந்த வருடத்தை முக்தி வருடமாகக் கொண்டாடினால் மட்டுமே உங்களால் உங்களுடைய முக்திதாமத்திற்குச் செல்ல முடியும். இதற்கு நீங்கள் என்ன செய்வீர்கள்? இது மிகச் சிறியதொரு விடயமாகும். பெரிய விடயமல்ல. பாப்தாதா உங்களுக்கு மிகக் குறுகியதொரு சுலோகத்தையே வழங்குகிறார்: அனைத்தையும் பயனுள்ள முறையில் உபயோகித்து வெற்றி பெறுங்கள்! அனைத்தையும் பயனுள்ள முறையில் உபயோகித்து வெற்றி பெறுவது என்றால் என்னவென்று நீங்கள் புரிந்து கொண்மீர்களா? உங்களுக்குப் புரிகிறதா? அனைத்தையும் பயனுள்ள முறையில் உபயோகித்து வெற்றி பெறுங்கள். நீங்கள் எதைப் பயனுள்ள முறையில் உபயோகிக்க வேண்டும்? உங்களிடம் எது இருந்தாலும், உங்களிடமுள்ள சொத்து, நேரம், எண்ணங்கள், மூச்சு, சரீரம், மனம், செல்வம் எவையாக இருந்தாலும் அவற்றைப் பயனுள்ள முறையில் உபயோகியுங்கள். எதையும் வீணாக்காதீர்கள். அவசியமான வேளையில் உபயோகிக்க வேண்டும் என எதையும் கவனமாகப் பூட்டி வைக்காதீர்கள். உங்களுடைய எண்ணங்களையும் பயனுள்ள முறையில் உபயோகியுங்கள்! ஒவ்வொரு எண்ணமும் உங்களுடைய சொத்தாகும். பணம் உங்களுடைய பௌதீகமான சொத்தாகும். அதேபோன்று, நேரமும் மூச்சும் எண்ணங்களும் உங்களுடைய சூட்சுமமான சொத்தாகும். ஓர் எண்ணமேனும் வீணாக்கப்படக்கூடாது. அவை அனைத்தும் பயனுள்ள முறையில் உபயோகிக்கப்பட வேண்டும். நீங்கள் உங்களுடைய மனதாலோ, வார்த்தைகளாலோ அல்லது செயல்களாலோ சேவை செய்தாலும், எல்லா வேளையும் நீங்கள் எந்தளவைப் பயனுள்ள முறையில் உபயோகிக்கிறீர்கள் என்றும், எந்தளவை நீங்கள் சேமித்துள்ளீர்கள் என்றும் சோதித்துப் பாருங்கள். இந்த வருடம், பாப்தாதா இந்த விசேடமான ஆசீர்வாதத்தை வழங்குகிறார்: அனைத்தையும் பயனுள்ள முறையில் உபயோகித்து, பலமில்லியன் மடங்கு வெற்றியை அனுபவம் செய்யுங்கள்! உங்களால் இந்த உடனடிப் பலனை இலகுவாகப் பெற முடியும். நீங்கள் நேர்மையான இதயத்தைக் கொண்டிருக்க வேண்டும். அவ்வளவே. போலாநாத் தந்தையான பாப்தாதா, நேர்மையான இதயத்தால் இலகுவாகக் களிப்படைகிறார். அதனால், அனைத்தையும் பயனுள்ள முறையில் உபயோகியுங்கள். ஒவ்வொரு கணமும் ஞானச் செல்வத்தையும், சக்திகளின் செல்வத்தையும், நற்குணங்களின் செல்வத்தையும் பயனுள்ள முறையில் உபயோகியுங்கள். அவற்றைப் பயனுள்ள முறையில் எவ்வாறு உபயோகிப்பது என உங்களுக்குத் தெரியுமா? அல்லது, அவை அனைத்தையும் ஒருபுறம் வைத்துக் கவனமாகப் பாதுகாப்பது எவ்வாறு என்பதையே நீங்கள் அறிவீர்களா? அவற்றை ஒருபுறம் வைக்காதீர்கள்! அவற்றை உபயோகியுங்கள்! அனைத்தும் சடுதியாக நிகழப் போகிறது என நீங்கள் கூறுவதனால், நீங்கள் எப்போதும் தயாராக வேண்டும். உங்களிடம் உள்ள அனைத்தையும் பயனுள்ள முறையில் உபயோகியுங்கள். பாப்தாதாவிற்கு அது எதுவும் தேவையில்லை. அதை உங்களுக்காகச் சேமியுங்கள். பாப்தாதா அருள்பவர் ஆவார். எதையாவது பயனுள்ள முறையில் உபயோகிப்பதெனில், அதைச் சேமிப்பதாகும். ஏனெனில், காலத்திற்கேற்ப, பாப்தாதா உங்களுடைய சேமிப்புக் கணக்கைப் பார்க்கிறார். குழந்தைகளான உங்கள் அனைவரின் சேமிப்புக் கணக்குகளையும் பாப்தாதா தன்னிடம் வைத்திருக்கிறார். உங்களுடைய சேமிப்புக்கணக்கில் பாபா எதைக் கண்டார்? குழந்தைகள் பலர் தாம் பல விடயங்களைச் சேமித்திருப்பதாகக் கூறுகிறார்கள். அவ்வாறும் நம்புகிறார்கள். வெளிப்படையாக, தாம் அதிகளவினைச் சேமித்திருப்பதாக அவர்கள் கூறுகிறார்கள். ஆனால் தந்தையிடமுள்ள உங்கள் ஒவ்வொருவருடைய சேமிப்புக் கணக்கிலும், நீங்கள் ஒவ்வொருவரும் உங்களிடம் இருப்பதாகக் கூறுகின்ற அல்லது நம்புவதை விட மிகவும் குறைவாகவே காணப்படுகிறது. ஏன்? இது 'நான்' என்ற முதலாவது பாடத்துடனும், 'எனது' என்ற உணர்வுடனும் தொடர்புடையதாகும். 'நான் இதைச் செய்தேன்'. 'இது எனது சேவை, எனது பணி'. சேமிக்கும் வேளையில், நீங்கள் சேமிப்பதைப் போன்று உணர்கிறீர்கள். ஆனால் அது இயல்பாகவே உங்களுடைய சேமிப்புக் கணக்கில் இருந்து கழிக்கப்பட்டு, வீணானவற்றின் கணக்கில் சேர்க்கப்படுகிறது. இந்தச் சூட்சுமமான பொறிமுறை இயல்பானதாகும். 'பாபா இதைச் செய்வித்தார்.' 'இது பாபாவின் சேவை. இது எனது சேவை அல்ல.' 'நான் இதைச் செய்தேன்' என நீங்கள் கூறக்கூடாது. 'நான் இதைச் செய்தேன். நான் இதைச் செய்கிறேன். நான் இதைச் செய்கிறேன்' என மீண்டும் மீண்டும் இதைப் பற்றிப் பேசாதீர்கள்.' 'பாபா, பாபா' எனக் கூறுங்கள். நீங்கள் பலமில்லியன் மடங்கைச் சேமிப்பீர்கள். 'நான்' என நீங்கள் கூறினாலோ, அல்லது 'எனது' என்ற உணர்வைக் கொண்டிருந்தாலோ, அது வீணானவற்றின் கணக்கில் சேர்ந்துவிடும். இந்தத் தானாக இயங்கும் பொறிமுறையானது நீங்கள் உணர்ந்து கொள்ளாத அளவிற்கு மிக வேகமானது. 'எனது' என்ற உணர்வில் இருந்து பற்றற்று இருப்பவர்களால் மட்டுமே இதை நேர்மையான இதயத்துடன் சோதித்துப் பார்க்க முடியும். ஆதி இரத்தினங்களான நீங்கள் அனைவரும் ஸ்தாபனை சேவையின் ஆரம்பத்தில் தோன்றியபோது, நீங்கள் சதா என்ன உணர்வில் இருந்தீர்கள்? நீங்கள் சதா என்ன வார்த்தைகளைப் பேசினீர்கள்? உங்களிடம் 'நான்' என்ற உணர்வு ஏதாவது இருந்ததா? நீங்கள் 'பாபா, பாபா' எனக் கூறுவதனாலேயே, நீங்கள் பாபாவின் வாரிசுகள் ஆகினீர்கள். அத்துடன் சேவையை ஆரம்பித்தவர்களாகவும் ஆகியுள்ளீர்கள். இதுவே 'பாபா, பாபா' எனக் கூறுவதன் அத்தாட்சி ஆகும்.

இப்போது, வாரிசு தகைமையுள்ள ஆத்மாக்கள் மிகச்சிலரே பாபாவிடம் வருகிறார்கள். ஏன்? 'பாபா' என்பது 'நான்' என்ற உணர்வுடன் கலந்துவிடுகிறது. இதனாலேயே, இந்த வருடம், பாப்தாதா திறந்த இதயத்துடன் உங்களை ஆசீர்வதிக்கிறார்: நீங்கள் விரும்பிய அளவிற்குச் சேமியுங்கள்! நீங்கள்

விரும்பிய அளவிற்குச் செய்யுங்கள்! நீங்கள் விரும்பிய அளவிற்குச் செய்யுங்கள். ஆனால் அனைத்தையும் பயனுள்ள முறையில் உபயோகித்து, வெற்றி சொருபம் ஆகுங்கள்! அச்சா.

அண்மையில் நீங்கள் என்ன விழாவைக் கொண்டாடினீர்கள்? வெள்ளிவிழா. உங்களுடைய வெள்ளி விழாவைக் கொண்டாடுபவர்கள், உங்கள் கரங்களை உயர்த்துங்கள்! விழாவைக் கொண்டாடியவர்கள், உங்கள் கரங்களை உயர்த்துங்கள்! நீங்கள் இரட்டை விழாவைக் கொண்டாடினீர்கள்! இது பாரதத்தையும் வெளிநாட்டையும் சேர்ந்தவர்களின் விழாவாகும். கொண்டாடுவது நல்லது. அதாவது, உங்களுடைய உறுதியான சத்தியத்தை உங்களுக்குள் மீள உறுதிப்படுத்திக் கொள்வதாகும். நீங்கள் இந்த விழாவைக் கொண்டாடினீர்கள். பாப்தாதாவும் இந்தக் காட்சியை மிகவும் இரசித்தார். கொண்டாடுவதுடன், நீங்கள் கொண்டிருந்த எண்ணம் எதுவாயினும், அது சதா அழியாததாகவும் உறுதியாகவும் இருக்கும் வகையில் சர்வசக்திவான் அரசாங்கத்தின் முத்திரையை இட வேண்டும். கொண்டாடுவதெனில், உங்களுடைய சத்தியத்தை நிறைவேற்றுவதாகும். இத்தகைய உறுதியான முத்திரையை நீங்கள் பிரயோகித்திருக்கிறீர்களா? அல்லது நீங்கள் இட்ட முத்திரை மங்கலானதாக இருக்கிறதா? நீங்கள் உறுதியான முத்திரை இட்டுள்ளீர்களா? உங்களுடைய வெள்ளி விழாவைக் கொண்டாடும் குமார்களான நீங்கள் உங்களுடைய கரங்களை மிக நன்றாக அசைக்கிறீர்கள். இந்த விழாவை உறுதியுடன் கொண்டாடினீர்களா? இது நல்லது. இந்தக் காட்சியை மறக்காதீர்கள். ஏதாவது பலவினம் வரும்போதெல்லாம், இந்த விழாவில் எடுத்த உங்களுடைய புகைப்படத்தை உங்கள் முன்னால் வைத்திருங்கள். ஒவ்வொருவரின் புகைப்படமும் எடுக்கப்பட்டுள்ளதல்லவா? இது அனைவருக்கும் வழங்கப்பட்டுள்ளதா? நீங்கள் அனைவரும் இதைப் பெற்றுள்ளீர்களா? எந்தவிதக் காரணமும் இன்றிப் புகைப்படங்கள் எடுக்கப்படுவதில்லை. அவை விசேடமானதொரு காரணத்திற்காகவே எடுக்கப்படுகின்றன. பலவினம் வரும் வேளையில் உங்களுடைய புகைப்படத்தை உங்களுக்கு முன்னால் வைக்கும் வகையிலேயே புகைப்படங்கள் எடுக்கப்படுகின்றன. அத்தகையதொரு வேளையில் உங்களுக்கு நினைவிற்கே வராத வகையில் உங்களுடைய புகைப்படங்களை உங்களுடைய அலுமாரிகளில் பூட்டி வைக்காதீர்கள். இது அனைத்திலும் மிகச்சிறந்த பரிசாகும். இது உங்களுக்கு நினைவூட்டும் வழிமுறையாகும். அச்சா.

புதிய யுகத்திற்கான உலக இராச்சியத்தின் உரிமையைக் கொண்டவர்களுக்கும், தமது புது வாழ்க்கைகளினூடாக அனைத்தையும் மாற்றுகின்ற உலகை மாற்றுகின்ற ஆத்மாக்களுக்கும், அனைத்தையும் சதா பயனுள்ள முறையில் உபயோகிப்பதன் மூலம் வெற்றி சொருபங்கள் ஆகும் ஆத்மாக்களுக்கும், தாம் செய்த சத்தியங்கள் அனைத்தையும் சதா நடைமுறையில் இடுகின்ற அசையாத, நிலையான ஆத்மாக்களுக்கும், தமது விழாக்களினூடாக சதா உற்சாகத்தைப் பேணுவதுடன் மற்றவர்களுக்கும் உற்சாகத்தை வழங்கும் ஆத்மாக்களுக்கும், புது வருடத்திற்கும் புதிய யுக ஸ்தாபனைக்கும் பாப்தாதாவின் பாராட்டுக்கள், பாராட்டுக்கள், பாராட்டுக்கள். இத்துடன், தைரியத்தைப் பேணுவதனால் முன்னேறுகின்ற சகல குழந்தைகளுக்கும், தைரியத்தைப் பேணுவதனால் உதவியைப் பெற்றுள்ள குழந்தைகள் அனைவருக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

ஆசீர்வாதம்: நீங்கள் இலகு யோகி ஆத்மாவாகி, சதா இலேசாக இருப்பதுடன், தந்தையை உங்களுடைய கண்களில் வைத்திருப்பவர் ஆகுவீர்களாக.

சங்கம யுகத்தில் நீங்கள் பெறும் சந்தோஷச் சுரங்கத்தை வேறு எந்த யுகத்திலும் உங்களால் பெற முடியாது. இந்த வேளையில், தந்தைக்கும் குழந்தைகளுக்கும் இடையே சந்திப்பு நிகழுகிறது. ஆஸ்தியும் ஆசீர்வாதமும் பெறப்படுகிறது. ஆஸ்திக்கோ அல்லது ஆசீர்வாதத்திற்கோ எந்தவித முயற்சியும் தேவையில்லை. இதனாலேயே உங்களுடைய பட்டம் 'இலகு யோகி' என்பதாகும். குழந்தைகள் சிரமப்படுவதை பாப்தாதா விரும்புவதில்லை. அவர் கூறுகிறார்: குழந்தைகளே, உங்களுடைய சுமைகள் அனைத்தையும் தந்தையிடம் கையளித்துவிட்டு, இலேசானவர் ஆகுங்கள். தந்தை உங்களைத் தனது கண்களில் இருத்தி, உங்களைத் தன்னுடன் திரும்பவும் அழைத்துச் செல்லும் வகையில் மிகவும் இலேசானவர் ஆகுங்கள். தந்தையிடம் நீங்கள் கொண்டுள்ள அன்பின் அடையாளம், சதா இலேசாக இருப்பதுடன் தந்தையின் கண்களில் கலந்திருப்பதாகும்.

சுலோகம்: எதிர்மறையாகச் சிந்திக்கும் பாதையை முடிவிடுங்கள். நீங்கள் வெற்றி சொருபம் ஆகுவீர்கள்.

ஓம் சாந்தி